

॥ శ్రీ విష్ణుస్తుతిః ॥

శ్రీమధ్వసంసేవితపాదపద్మం
రుద్రాదిదేవైఃపరిసేవ్యమానమ్ |
ఋష్యాదిభిర్వేదపఠైః సుగేయం
కథం ను పశ్యేయమమోఘవీర్యమ్ ॥ ౧ ॥

హృన్మందిరే సుందరరత్నపీఠే
లక్ష్మ్యాత్మకే సారతరే నివిష్టమ్ |
శ్రీభూసమాశ్లిష్టతనుం తథాఽపి
పూర్ణం నిజానందమయం పరేశమ్ ॥ ౨ ॥

అనంతపూర్ణేందుకిరీటశోభితం
సునీలస్నిగ్ధాలకశోభిసన్ముఖమ్ |
ప్రత్యగ్రకంజాయతలోలలోచనం
సుచంపకాకోరకనాసికాయుతమ్ ॥ ౩ ॥

ప్రవాలమధ్యార్పితకుందకోరకం
స్ఫురత్కపోలద్యుతిదీప్తకుండలమ్ |

కేయూరభూషాయుతబాహుదండకం
సుచక్రశంఖాబ్జగదావిరాజితమ్ || ౪ ||

గ్రైవేయరత్నాభరణాదిభూషితం
సత్కౌస్తుభావేష్టితకంబుకంధరమ్ |
సువర్ణసూత్రాంచితసుందరోరసం
విచిత్రపీతాంబరధారిణం ప్రభుమ్ || ౫ ||

కరిరాజకరోపమోరుయుగ్మం
ప్రియయా సేవితజంఘయా సమేతమ్ |
వరకూర్మప్రపదేన శోభమానం
హ్యనభివ్యక్తసుగుల్ఫపాదయుగ్మమ్ || ౬ ||

నఖరాజిసుపూర్ణచంద్రకాంత్యా
నుతిమజ్జనతాపహారిణం రమేశమ్ |
నిజపూర్ణసుబోధవిగ్రహం
పరమానందపరాత్మదైవతమ్ || ౭ ||

|| ఇతి శ్రీవిష్ణుస్తుతిః ||